



## ஓலைப்பட்டாக

அந்தத் தீபாவளி என் வாழ்க்கையில் மறக்க முடியாதது. அதைப் பற்றிச் சொல்வதற்குள் தேவைப்பட்ட அளவுக்கு மட்டும் சுயபுராணம்.

என் பெயர் எதற்கு? நான். அவ்வளவுதான். மற்றவர் பெயர் முக்கியம். அதுவும் சந்தானம் ஐயங்கார், பெருந்தேவி, சின்னா இவர்களின் பெயர்கள், இந்தக் கதைக்கு என்னிலிருந்து அவர்களை அந்நியப்படுத்துவதற்கு முக்கியம்.

பார்த்தீர்களா ... ஆரம்பித்த விஷயத்தை விட்டு அலைகிறேனே. காரணம் - என் வயசு இன்றைக்கு எழுபது. பார்த்த மரணங்கள் ஆறு. இரண்டு மனைவிகள். ஒரு தேசிய விருது. ஒரு நாள் ஜெயில். ஒரு ப்ராஸ்டேட் ஆபரேஷன். காராஜில் நெருக்கமாக மூன்று கார்கள். உறவினரின் துரோகங்கள். தென் ஆப்பிரிக்கா டர்பனில்

இரண்டு வருஷம். இவ்வாறு அதிகம் சேதப்படாமல் எழுபதை அடைந்துவிட்ட ஒருவன். இறந்து போனால் 'ஹிந்து'வில் எட்டாம் பக்கத்தில் நான்கு வரிகளில் எழுபது வருஷமும் அடங்கிப் போகும்.

சொல்ல வந்தது அந்த ஒரு தீபாவளி பற்றி. ஸ்ரீரங்கத்தில் என் பன்னிரண்டாவது வயதில் என் பாட்டியின் கண்காணிப்பில் வாழ்ந்தேன். அதனால் கொஞ்சம் பணத் தட்டுப்பாடு. அந்தத் தீபாவளிக்குப் பட்டாசு வாங்க மொத்தம் ஐந்து ரூபாய்தான் தந்தாள். இப்போது என் வீட்டில் ஐந்து ரூபாய்த் தாள் தரையில் விழுந்தால் வேலைக்காரர்கள்கூடப் பொறுக்க மாட்டார்கள். அப்போது குறைவான பொருளாதாரத்தில், ஐந்து ரூபாயில் அதிகப்படியாக சந்தோஷம் கிடைக்க... கொள்ளிடக் கரையருகில் ஓலைப்பட்டாசு சல்லிசாக விற்பார்கள். பணையோலையில் சின்னதாக வெடிமருந்தை வைத்து முடிச்சப் போட்டு மிகச் சின்னதாகத் திரியுடன் பணையோலை வாலுடன் பிரமாதமாக வெடிக்கும். ஆனால், ரொம்ப உஷாராக இருக்க வேண்டும். பற்ற வைப்பதற்குள்ளே வெடித்துக் கையை உதற வேண்டி வரும். மேலும், ஒரு வாரம் வெயிலில் காயப் போட்டே ஆக வேண்டும். பாட்டி கொடுக்கும் காசில் ஓலைப்பட்டாசு பாதிப் பணத்துக்கு வாங்கிக்கொண்டு, மிச்சத்தில் கொல்லன் பட்டறைக்குப் போய் ஒரு வேட்டுக் குழாயும் கந்தகப் பொடியும் வாங்கிக்கொண்டோம். இது ஒரு மாதிரி 'மினி' வேட்டுக்குழாய். நீண்ட கம்பியின் இறுதியில் ஒரு குழலும் போல்ட்டும் இருக்கும். குழலில் மஞ்சளான கந்தகத்தைக் கெட்டித்து, அதனுள் போல்ட்டைச் சொருகி சுவரில் மடேர் என்று ஒரு அறை அறைந்தால் கேட்கும் வெடிச்சத்தம் நம் காதில் விண்ணென் என்று அலறும். வெடியைவிட திண்ணையில் 'சுதேசமித்திரன்' படித்துக்கொண்டிருக்கும் தாத்தாக்களின் பின் பக்கம் மெள்ள நழுவி ஒரு 'டமால்' அடித்துவிட்டு, கோரதமுட்டியை நோக்கி ஓடுவதில் உள்ள உற்சாகம்தான் மிகச் சுத்தமானது.

அந்தத் தீபாவளி ஓலைப்பட்டாசு காயப்போட மாடிக்குச் சென்றபோது பக்கத்து வீட்டு 'எடுத்துக்கட்டி'யின் மேல் செருப்பு வைத்திருந்தது. அதில் ஏறினேன். பின்னால் யாரோ கஷ்டப்பட்டு முன்குவதுபோல் சத்தம் கேட்டது. உதவி தேவையோ என்று நான் சுவர் எகிறிக் குதித்து, அந்தப் பக்கம் போய்ப் பார்த்தபோது சந்தானமையங்கார் தலையில் முண்டாசு கட்டிக்கொண்டு, சின்னாவைப் பல இடங்களில் தடவிக் கொடுத்து சிகிச்சை மாதிரி என்னவோ செய்துகொண்டிருந்தார். சந்தானமையங்கார் அடுத்த வீட்டுக்காரர். எங்களையெல்லாம் ஓட ஓட விரட்டுபவர். கிரிக்கெட் பால் உள்ளே போனால் திருப்பித் தர மாட்டார். 'வல்லார ஒழி' என்றெல்லாம் திட்டுவார். அவர் வீட்டு சுந்தா எங்களுடன் விளையாட வரமாட்டான், அவர்கள் எந்த விதத்திலோ பணக்காரர்களாம். கொலுவுக்கு சில்க் ஐமக்காளங்கள் போட்டு பெட்ரோமாக்ஸ் வைப்பார்கள். சின்னா அவர் வீட்டுச் சமையல்காரி. ரவிக்கை

முந்தானையில் அவன் சேகரித்திருந்த கொய்யாக் காய்கள் சிதறிக் கிடந்தன. தரையெல்லாம் வியர்வையால் ஈரமாக இருந்தது. சந்தானமையங்காரின் செருப்புத்தான் 'எடுத்துக்கட்டி'யின் மேல் வைத்திருந்தது. "என்ன மாமா பண்ணீங்க" என்று கேட்டபோது, அவர் திடுக்கிட்டு "இவளுக்கு உடம்பு சரியாக இல்லை. மூச்சு வாங்கறதுன்னா... அதனால் தசமூலாரிஷ்டம் கொடுத்து சரி பண்ணேன். போடா போடா... நீ எங்க இங்க வந்து தொலைச்சே... ஓடிப் போ" என்றார்.

"பட்டாசு காயப்போட வந்தேன். மாமியைக் கூப்பிடட்டுமா" என்றேன்.

"மாமி பெட்டவாத்தலை போயிருக்கா. சுவரேறிக் குதிச்செல்லாம் வரக்கூடாது. போலீஸ்காரன் புடிச்சுப்பான்" என்றார்.

இதையெல்லாம் கேட்காதுபோல் சின்னா ஒரு மாதிரி மயக்கத்தில் கண்மூடிக்கொண்டு, சற்றே நெற்றியைச் சுருக்கிக் கொண்டு உட்கார்ந்திருந்தான்.

நான் வீரராகவனிடம் சொன்னேன். வீரராகவன் எங்கள் கிரிக்கெட் காப்டன். "பாவம்டா அவ. மேல்மூச்சு வாங்கிண்டிருந்தது. சந்தான மாமா தடவிக் கொடுத்தார். இல்லைன்னா ரொம்பக் கஷ்டப் பட்டிருப்பா" என்றேன்.

அவன் அதைக் கேட்டுக் கைகொட்டிக் கண்ணீர் வரச் சிரித்தான். "நீ கொக்கோகப் படம் எதும் பார்த்ததே இல்லையா? மார்கழி மாதம் உற்சவத்தில் விக்குமே?"

"இல்லை..."

அவன் "வா" என்று உள்ளே சென்று பரண்மேல் கத்யத்ரயம், திவ்யபிரபந்தசாரம் போன்ற புத்தகங்களின் நடுவே செருகியிருந்த பழுப்பான புத்தகத்தை எடுத்துப் பிரித்துக்காட்டினான்.

"ஆமாண்டா... இப்படித்தாண்டா சந்தான மாமாவும் சின்னாவும் இருந்தா..."

அவன் ஒரு வக்கில்போல பல கேள்விகள் கேட்டு 'இது தெரிந்ததா?', 'அது புரிந்ததா' என்றெல்லாம் கேட்டு அவ்வப்போது குபீர் குபீரென்று சிரித்து "அடிச்சடா லக்கி பிரைஸ்" என்று சொன்னது எனக்கு விளங்கவில்லை. அவ்வப்போது என் நண்பர்கள் என்னை மரியாதையுடன் பார்த்தார்கள். மீண்டும் மீண்டும் அந்தக் காட்சியை விவரிக்கச் சொல்லியே வதைத்தார்கள்.

"எனக்கு எல்லாம் புரியறது. ஆனா, எதுக்குடா தலைல முண்டாசு?" என்றான் பாச்சு.

"அதாண்டா ட்ரிக்கு. அதைக் கட்டிண்டா அடையாளம் தெரியாதாம். வேற யாரோனு நினைச்சுண்டுருவோமாம்" என்று வீரு விளக்க, புரிந்தும் புரியாமலும் இருந்த என்னை அவன் ஒரு

மாதிரி பார்த்து, “நீ ஒண்ணு பண்ணு. அவர்கிட்ட போய் ‘மாமா! மொட்டை மாடில ஒலைப்பட்டாசு காயப்போட போயிருந்தபோது உங்களையும் சின்னாவையும் பார்த்துட்டேனே. மாமி பெட்டவாத் தலைலிருந்து வந்தாச்சா’ன்னு ... அவாள்லாம் சீட்டாடிண்டுப்பா ... அங்க போய்க் கேட்டுப் பாரு ...”

“ஐயோ ... போடா ... தோலை உரிச்சருவார்.”

“அதான் இல்லை. பாரேன் நடக்கிறதை. எதுக்கும் ஓடத் தயாராவே இரு. ஓரமா நின்னுண்டு கேட்டுட்டு வந்துரு. நடக்கிறதைப் பாரேன்.”

அவர்கள் மிகவும் கட்டாயப்படுத்த, நான் மெள்ள தைரியம் பெற்று, பக்கத்து வீட்டு திண்ணைக்கு நழுவி ஓரத்தில் உட்கார்ந்தேன். வெள்ளிச் செம்பில் காபியும் பத்தமடைப் பாயுமாக ‘ஆஸ்’ ஆடிக் கொண்டிருந்தார்கள். புகையிலையைத் துப்பிவிட்டு, வாய் கொப்பளிக்க வரும்போது என்னைப் பார்த்து சந்தானமையங்கார் திடுக்கிட்டு, “என்னடா?” என்றார்.

“மாமா, மாடில ஒலைப்பட்டாசு, பெருந்தேவி மாமி வந்தாச்சா பெட்டவாத்தலைலருந்து?” இவ்வாறு ஆரம்பித்தவுடன் “வாடா” என்று என்னை அப்படியே அலாக்காகத் தூக்கி, உள்ளே செலுத்தி, என் வாயில் கல்கண்டு, அரிசி பப்ரழுட்டு, லேக்கா உருண்டை என்று இனிப்பான வஸ்துக்களைத் திணித்துவிட்டு “என்ன பார்த்தே சொல்லு ...”

“நீங்க சின்னாவுக்குச் சிகிச்சை எதும் பண்ணலை” என்றேன்.

“பின்ன என்னவாம் அது?”

“வீரு சொல்றான் கொக்கோகமாம் அது ...”

“மாமிகிட்டச் சொல்லாதே. சொல்லாம இருந்தா ... உனக்கு என்ன வேணும் சொல்லு ... சொல்லுடா கண்ணு ...”

நான் யோசித்து “எனக்கு சிங்க மார்க்கு பட்டாசு ஒரு சரம், ஒத்தைவெடி ஒரு டஜன், ரெட்டை வெடி ஒரு டஜன், கேப்பு துப்பாக்கி, குதிரைவால், தரைச்சக்கரம், ஊசிப்பட்டாசு, ராக்கெட், ஏரோப்ளேன், விஷ்ணு சக்கரம், லட்சுமி வெடி அப்புறம் வந்து பத்த வெக்க மட்டிப்பால் வத்தி” என்று என் சக்திக்கேற்ப ஒரு பட்டியல் சொல்லிப் பார்த்தேன்.

அவர் எழுந்து அலமாரிக்குச் சென்று, ஒரு காகிதத்தில் எழுதி, “இதைக் கொண்டுபோய் டி.பி.ஜி.கடையில் கொடு. உனக்கு வேணுங்கிறதை வாங்கிக்கோ. ஆனா, மாடில என்ன பார்த்தே?”

“ஒலைப்பட்டாசு காயப் போடறப்ப உங்களையும் சின்னாவையும்.”

“ஏய் ... யாரும் கேட்டா அங்க ஏதும் பார்க்கலைன்னு சொல்லணும். அப்பதான் பட்டாசு.”

“சரி மாமா” என்றேன்.

“சரி மாமா” என்று என் தலையில் நெத்தினார்.

இந்தத் தீபாவளிக்கு நானும் வீரராகவனும் ஆசை தீர பட்டாசு வெடித்ததும் அல்லாமல் நிறைய கார்த்திகைக்கும் பாக்கி வைத்தோம். பாட்டி “ஏதுரா இத்தனை பட்டாசு?” என்றதற்கு, “நாங்கள்லாமே சேர்ந்து சந்தா கட்டி வாங்கினோம் பாட்டி” என்று புளுகினேன்.

அடுத்த தினங்களில் நான் எப்போது சந்தானமையங்காரைப் பார்த்தாலும் “இங்க வாடா” என்று உள்ளே பரிவுடன் அழைத்து, “சக்கரைப் பொங்கல் சாப்பிறியா? வறுத்த வாதாம் பருப்பு வேணுமா? அரவணை வேணுமா?” என்று தின்னக் கொடுத்துக் கொண்டேயிருந்தார்.

சில நாட்களில் தைரியம் பெற்று, “மாமா, தெற்கு வாசல்ல புதுசா ஒரு பம்பரம் வந்திருக்கு. கோஸ் எடுத்தா கைல அப்படியே பூனைக்குட்டி மாதிரி தூங்கறது மாமா” என்றால்,

“உடனே போய் ரெண்டு பம்பரம் வாங்கிக்கோ... தலையாரில குத்து பட்டா மாத்துப் பம்பரம் வேணுமோ இல்லையோ” என்பார். அப்புறம் மேலும் தைரியம் பெற்று நிஜ கிரிக்கெட் பந்து, ஸ்டம்ப் எல்லாம் கேட்டுக்கூடக் கொடுத்துவிட்டார்.

பெருந்தேவி மாமி “என்ன இப்படி இந்தப் பிள்ளைக்குச் செல்லம் கொடுக்கறீங்க?” என்று கேட்டதற்கு, “பையன் நன்னா படிக்கிறான். அதுக்கு ஒத்தாசை பண்ணலாம்னு” என்றார் என்னைப் பார்த்துக் கண்சிமிட்டி.

இவ்வாறு இனிதாகக் கழிந்துகொண்டிருந்த தினங்கள் அதிகம் நீடிக்கவில்லை. வீரு “ஒரு பார்க்கர் பேனா கேட்டுப்பார்” என்று சொல்ல, சந்தானமையங்கார் வீட்டுக்குள் சுதந்திரமாக நான் நுழைய, மரவேலைப்பாடுகள் நிறைந்த கறுப்பு மேசைக் கண்ணாடியில் தெரிய, விறுவிறுப்பாகத் தன்னை விசிறிக்கொண்டு சந்தானமையங்கார் குறுக்கும் நெடுக்குமாக நடந்துகொண்டிருக்க, பக்கத்தில் அவர் மனைவி பெருந்தேவி கோபத்துடன் அழுது கொண்டிருக்க, அருகே ஓரத்தில் சின்னா வாயை முந்தானையால் பொத்திக்கொண்டு அவளும் அழுதுகொண்டிருந்தாள். என்னைப் பார்த்ததும் மாமி “வாடா... இந்தப் பிராமணன் செய்த அநியாயத்தைப் பார்த்தாயோ... மொட்டை மாடில சின்னாவைக் கூட்டி வெச்சுண்டு...”

“ஏய், நீ போடா...”

“ஏண்டி, அந்தப் பிராமணன்தான் துப்புக் கெட்டுப்போய் கையைப் புடிச்சான்னா உன் புத்தி எங்கடி போச்சு? இடுப்பொடிஞ்ச சக்களத்தி, நீ நல்ல பாம்புக் குட்டி, சக்கை திங்க வந்தவளே” என்றாள். அதன்பின், “உனக்குக் குளிர் காச்சல் வர... உனக்குப் பாடை கட்ட” என்று பலமாகத் திட்டியதில் சின்னா, “கிணற்றில் விழப் போகிறேன்” என்று புறப்பட, எனக்கு அழுகை வந்துவிட...



“பாருங்கோ ... இந்தப் பிள்ளைகூட வருத்தப்படறது. உங்களுக்கு வெக்கமா இல்லை ... ஓசிச் சிறுக்கி.”

நான் அழுதது அதற்காக இல்லை. சந்தானமையங்காரிடம் என் ‘ப்ளாக்மெயில்’ இப்படித் திடீரென்று மதிப்பிழந்து போய் விட்டதே என்றுதான்!

அடுத்த தீபாவளிக்கு பழையபடி ஐந்து ரூபாய்க்கு ஓலைப்பட்டாசு, வேட்டுக் குழாய்தான்.

அந்தத் தீபாவளியை மறக்க முடியாதுதான். அந்த வயசிலேயே எனக்குக் கொஞ்சம் அவசரப்பட்டுக் கிடைத்த சில ஞானங்களால் அறியாச் சிறுவன் - அறிந்த சிறுவனாகிவிட்டேன். அது என் பிற்கால வாழ்க்கையை எவ்வளவு தூரம் மாற்றிவிட்டது! என் பிழைப்பே இந்த மாதிரி மற்றவர் பற்றித் தகவல், அவதூறு சேகரித்து விலை பேசுவதாகி, அதைப் பயன்படுத்திக்கொண்டு பணம் சேர்ப்பதாகி விட்டது. எத்தனையோ பேரை எத்தனையோ நளின மார்க்கங்களில் பயமுறுத்தி நிறையவே காசு சேர்த்துவிட்டேன். இப்போது தீபாவளிக்கு என் இரண்டு மனைவியருக்கும் எட்டாயிரம் ரூபாயில் புடவை எடுக்கிறேன். என் பிள்ளைகள் தொடர்ந்து அறுபது நிமிஷம் வெடிக்கும் ஆயிர ரூபாய் சரமெல்லாம் வெடிக்கிறார்கள்.

நான் பண்ணையில் போய் உட்கார்ந்துகொண்டு என் நாய்களுடன் பேசுகிறேன். “சீஸர், ரீட்டா...” அந்தத் தீபாவளியன்று சந்தானமையங்காரை மாடியில் பார்த்திராவிட்டால் நான் எங்காவது பி.காம். படித்துவிட்டு ரயில்வே கிளார்க்காக நிம்மதியாக இருந்திருப்பேனே!”

ஆம்! என் முதல் பொய், முதல் பெண் தரிசனம், முதல் பணம் பிடுங்கும் வழி எல்லாமே அந்தத் தீபாவளியில்தான் துவங்கித் திருத்த முடியாமல் விகாரப்படுத்தப்பட்டேன்.

காரணம் - ஓலைப்பட்டாசு!

1994